

FIL-PRIM' AWLA TAL-QORTI CIVIL

IMHALLEF

ONOR. GEOFFREY VALENZIA B.A., LL.D.

Seduta ta' nhar il-Gimgha, 31 ta' Meju, 2002.

Kawza Numru: 44

Citaz. Nru. 1272/00 GV

Doc. 252-02

Emanuel Cassar personalment kif ukoll bhala Direttur tal-Facilita' Korrettiva ta' Kordin u Superintendent tal-Pulizija

Vs

Alfred Briffa

Il-Qorti.

Preliminari

Rat l-att tac-citazzjoni li permezz taghha gie premess illi b'artikolu jew kitba intitolata "Mill-Ghassa jikteb Pisi" ippubblikata fil-harga ta' nhar il-Hadd, 18 ta' Gunju 2000, tal-gazzetta "*It-Torca*", li kopja taghha hi hawn annessa (Dok. "A"), il-konvenut bhala Editur ta' l-istess gazzetta, ingurja lill-attur, li jokkupa l-kariga ta' Direttur tal-Facilita' Korrettiva ta' Kordin, billi ghamel allegazzjonijiet u imputazzjonijiet specifici fil-konfront tieghu li jtendu li jingurjaw jew jimmalfamaw il-karattru u reputazzjoni tieghu, jew li jesponuh ghar-ridikolu u disprezz tal-pubbliku u li jikkontjenu wkoll fatti inveridici, kif ser jirrizulta waqt it-trattazzjoni tal-kawza;

Premess illi l-attur huwa ufficjal pubbliku u Superintendent tal-Pulizija u ilu fil-Korp tal-Pulizija mill-1969 minghajr ebda waqfa fis-servizz, u qatt ma kien “membru tal-gakketta blu” kif allegat fl-imsemmija pubblikazzjoni, u qatt ma kien tesserat fil-Partit Nazzjonalista. Ghalhekk, il-pubblikazzjoni li ghaliha huwa responsabbli l-konvenut tammonta ghal attakk fuq l-indipendenza tieghu billi l-konvenut assocjah mal-karru politiku tal-Partit Nazzjonalista.

Premess illi dan l-agir jirrendih passibbli ghall-kundanna ghall-hlas tad-danni u riparazzjoni ta' l-ingurja morali a tenur ta' l-artikolu 28 tal-Kap. 248 tal-Ligijiet ta' Malta.

Ghaldaqstant l-attur talab lil din il-Qorti biex:

1 Tiddikjara li l-imsemmi artikolu jew kitba intitolata “Mill-Ghassa” li giet ippubblikata fil-harga tat-18 ta' Gunju, 2000 tal-gazzetta “It-Torca” (Dok. “A”) hija ngurjuza u libelluza fil-konfront ta' l-attur;

2 Tikkundanna lill-konvenut bhala Editor ta' l-imsemmi gazzetta li ppubblikat l-artikolu jew kitba inkriminata jhallas lill-attur in linea ta' danni u riparazzjoni ghall-ingurja morali dik is-somma li tigi minn din il-Qorti ffissata a tenur ta' l-artikolu 28 tal-Kap. 248 tal-Ligijiet ta' Malta, flimkien ma' l-imghax legali mid-data tas-sentenza.

Bl-ispejjez kontra l-konvenut.

Rat id-dikjarazzjoni tal-attur a fol. 3 tal-process;

Rat in-nota ta' l-eccezzjonijiet tal-konvenut a fol. 11 u 12 tal-process fejn eccepixxa:

1. Illi fl-ewwel lok l-attur m'ghandu ebda "*locus standi*" bhala nomine u l-eccipjent ghandu minn dan il-lat jigi liberat bi spejjes kontra l-attur.
2. Illi, fit-tieni lok trid tigi pruvata l-konnesjoni tal-eccipjent mal-harga tal-gurnal in kwistjoni.
3. Illi in kwantu ghall-elenku tax-xhieda, l-attur irid jispecifica minn issa, u b'mod preliminari minn huma "il-persuni kollha li kienu maghrufa bhal 'tal-gakketta blu'".
4. Illi, li wiehed, hu min hu, tassjocah ma' partit politiku jista' jkun skorrett, izda la hu ngurja, la hu malafama ta' karattru, la hu malafama ta' reputazzjoni u anqas hi haga li tesponi lil dak li jkun ghar-redikolu u disprezz tal-pubbliku – li huma l-premessi ghall-azzjoni attrici. *L-eccipjent qed jistenna jixhdu lill-persuni distiniti elenkati mill-attur stess biex jghidu fejn hu d-dizunur li tmil lejha u tghin lill-Partit Nazzjonalista.*
5. Illi kif espress fil-gurisprudenza recenti, biex l-azzjoni ghar-risarciment tad-danni morali taht il-Ligi tal-Istampa, tirnexxi jrid ikun hemm sustanza fl-addebiti oggezzjonati izda l-attur innifsu, fil-premess qal li dask li oggezzjona ghalih itendi (*ipso verbo*) li jingurja ecc. Jigifieri l-istess attur qed jirrelega u jmewwet dak li oggezzjona ghalih.
6. Illi ghalhekk it-talbiet ghandhom jigu michuda bl-ispejjez kontra l-atturi.
7. B'riserva ta' eccezzjonijiet ohra skond il-ligi.

Rat l-atti kollha tal-kawza u d-dokumenti ezibiti;

Semghet ix-xhieda bil-gurament;

Semghet lill-Avukati difensuri;

Rat in-noti ta' sottomissjonijiet tal-partijiet

PROVI

L-attur xehed li hu kien qara l-artikolu imsemmi u l-aktar haga li ngurjatu kienet li qalu li hu kien jiffirma parti minn dawk tal-gakketta blu, u dana billi hu bhala ufficjal pubbliku, qaghad 'il boghod minn affarijiet li ghandhom x'jaqsmu mal-politika. Dawk tal-gakketta blu kienu konnessi mal-Partit Nazzjonalista u kienu tressqu l-Qorti fuq allegati atti kriminali u hu bhala membru fil-korp tal-pulizija ma setghax jiffirma parti minn dan il-grupp u minn ebda ghaqda politika jew sportiva. Hu qed joggezzjona speċjalment ghar-raba' paragrafu ta' l-artikolu.

Dr. Austin Gatt xehed li l-attur ma kienx wiehed mill-hmistax il-persuna li kienu jiffurmaw il-grupp tal-gakketta blu li kienu jiehd u hsieb il-*counting* fid-distretti waqt l-elezzjoni.

Joe Saliba ikkonferma li l-attur ma kienx u mhux tesseract fil-Partit Nazzjonalista.

Spettur Sandro Zarb ikkonferma li meta kienu ttiehd u passi kontra l-persuni maghrufa bhala tal-gakketta blu, l-attur ma kienx fosthom.

KONSIDERAZZJONIJIET

Fl-ewwel lok il-konvenut eccpikka li l-attur m'ghandu ebda "*locus standi*" bhala "*nomine*" u l-eccipjent ghandu minn dan il-lat jigi liberat bi spejjes kontra l-attur.

Illi f'dan ir-rigward l-attur spjega li hu mhux qed jagixxi personalment u ghan nom ta' xi Korp jew istituzzjoni imma personalment u fil-vesti tieghu ta' Direttur tal-Faciilita Korrettiva ta' Kordin u Superintendent tal-Pulizija. Illi hu hassu ngurjat mhux biss f'dak li jirrigwarda l-hajja privata tieghu imma anke u specjalment minhabba li dak li ntqal jirrifletti hazin fuq il-karigi li hu jokkupa. Ghalhekk dina l-eccezzjoni qed tigi michuda.

Fit-tieni lok, il-konvenut eccepixxa li trid tigi pruvata l-konnessjoni tal-eccipjent mal-harga tal-gurnal in kwistjoni.

Waqt it-trattazzjoni tal-kawza gie ezibit id-dok a fol. 33, minn fejn jirrizulta li l-EDITOR tal-gurnal it-Torca fit-18 ta' Gunju, 2000 kien Alfred Briffa.

Fil-mertu l-konvenut eccepixxa illi, li wiehed, hu min hu, tassjocah ma' partit politiku jista' jkun skorrett, izda la hu ngurja, la hu malafama ta' karattru, la hu malafama ta' reputazzjoni u anqas hi haga li tesponi lil dak li jkun ghar-redikolu u disprezz tal-pubbliku.

L-attur qed joggezzjona ghal dik il-parti tal-kitba, para 4 tad-Dok a fol. 5, fejn hemm miktub li hu kien jiffirma parti mill-grupp imsejjah "tal-gakketta blu". Hu qed joggezzjona ghal dik il-parti billi hu bhala ufficjal pubbliku, qaghad 'il boghod minn affarijiet li ghandhom x'jaqsmu mal-politika. Bhala ufficjal pubbliku hu ghandu jkun imparzjali u indipendenti, u dina l-kitba qed tindika li hu kien parti mill-organizzazzjoni tal-Partit Nazzjonalista u li jiehu sehem fl-attivitajiet tieghu. Ma hemm xejn hazin li wiehed ikollu l-opinjoni politika partikolari, izda kif xehed l-attur: "jien bhal kull bniedem iehor ghandi t-twemmin tieghi pero' dejjem qaghad 'il boghod milli nesprimi certi affarijiet. Bhala membru tal-korp tal-pulizija kull membru ma jistax jiffirma parti minn ebda ghaqda sija politika u sija sportiva (fol. 18)."

Ghalhekk l-addebitu li l-attur kien jiffirma parti mill-organizzazzjoni tal-Partit Nazzjonalista, bhala membru tal-gakketta blu, hu ngurjuz fil-konfront ta' l-attur, li bhala ufficjal pubbliku, kellu jzomm ruhu ekwidistanti mill-partiti politici. Dak li nkiteb hu attack fuq l-integrita', l-imparzjalita' u indipendenza ta' l-attur *qua* ufficjal pubbliku.

Il-konvenut pero' qed ighid ukoll li, *dato non concesso* li hemm xi ngurja fl-addebitu, kif espress fil-gurisprudenza recenti, biex l-azzjoni ghar-risarciment tad-danni morali taht il-Ligi tal-Istampa tirnexxi, jrid ikun hemm sustanza fl-addebiti oggezzjonati, izda l-attur innifsu, fil-premessi, qal li dak li oggezzjona ghalih itendi (*ipso verbo*) li jingurja ecc. Jigifieri l-istess attur qed jirrelega u jmewwet dak li oggezzjona ghalih.

F'dan ir-rigward, skond giurisprudenza recenti ta' dawn il-Qrati, biex wiehed jasal ghall-konkluzzjoni gusta jekk f'kazijiet bhal dawn hemmx malafama jew le, wiehed m'ghandux biss izomm quddiemu l-Att dwar l-Istampa (Kap. 248), izda ghandu jinterpreta dan l-att fid-dawl ta' l-artikolu 41 tal-Kostituzzjoni, u, invista ta' l-Att XIV ta' l-1987 (Kap. 319), anke fl-isfond ta' l-artikolu 10 tal-Konvenzjoni Ewropeja tad-Drittijiet tal-Bniedem, li jaghtu protezzjoni ghal-liberta' ta' espressjoni (Ara sentenza tal-Qorti ta' l-Appell moghtija fl-4 ta' Frar, 1994, fil-kawza: "Anglu Fenech proprio et nomine vs. Carmelo Callus et" fejn dan il-punt huwa amplifikat u approfondit sewwa).

Skond il-konvenut (ara nota tieghu) anke meta kitba mpunjata jkun fiha gudizzju temerarju w zbaljat fuq l-eghmil ta' persuna b'dana kollu din tista' ma teccedix il-limiti traccjati fil-gurisprudenza tal-Qorti Ewropeja ghad-drittijiet tal-Bniedem. Ma' dan imbaghad, ghandu jizdied, bhala decizament determinanti, ir-rifless tal-grad ta' gravita' li l-ingurja proferita ghandha tassumi sabiex tigbed in-necessita' ta'

rizarciment oltre it-tutela guridika - kif gie traccjat fis-sentenzi Qorti ta' l-Appell tat-8 ta' Mejju, 1936, Strickland vs Mizzi (Vol. XXIX.1.639); u tal-Prim'Awla tal-Qorti Civili, tal-24 ta' Mejju, 1989, K. Tonna vs F. Agius et.; tal-25 ta' Lulju, 1989, M. Rossignaud et vs F. Agius et.; u tat-8 ta' Jannar, 1990, Dr. K. Wain vs F. Agius et.

Illi fil-kaz in ezami l-artikolu nkrminat fih kemm *value judgments* kif ukoll addebiti ta' fatt. Meta l-konvenut jghid li l-attur ta' palata kbira lill Partit Nazzjonalista, dan hu *value judgment* u wiehed jista' jaqbel u ma jaqbilx mieghu u sa hawn ma hemmx ingurja jew malafama, imma meta jikteb li l-attur kien tal-gakketta blu meta dana ma kienx vera, u l-attur gab provi li dan ma kienx minnu, allura kif gja rajna, din l-asserzzjoni inveritjera hija ngurjuza fil-konfront ta' l-attur ghar ragunijiet fuq imsemmija, billi ggib fid-dubbru l-imparzjalita' u l-indipendenza ta' l-attur.

Rigward id-danni li l-attur qed jirreklama (ara nota), il-Qorti hi tal-fehma li l-ingurja in kwistjoni mhiex daqshekk gravi li timmerita dawk l-ammonti li qed jippretendi l-attur, aktar u aktar meta wiehed jikkunsidra dak li ntqal aktar 'l fuq dwar il-gravita' ta' l-ingurja proferita, fil-kuntest tal-ligijiet u gurisprudenza l-aktar recenti.

DECIZJONI

Ghal dawn il-motivi l-Qorti tiddecidi prevja li tichad l-eccezzjonijiet tal-konvenut; tilqa' t-talbiet attrici,

tiddikjara li l-pubblikazzjoni imsemmija hija libelluza fil-konfront ta' l-attur u tikkundanna lill-konvenut sabiex ihallas lill-attur is-somma ta'

Lm500 (hames mitt lira Maltin) bhala danni bl-applikazzjoni ta' l-artikolu 28 tal-Kap 248 tal-Ligijiet ta' Malta;

bl-ispejjez kontra l-konvenut.

ONOR. IMHALLEF GEOFFREY VALENZIA B.A., LL.D

**Frankie Mercieca
Deputat Registratur.**